



# மீல்கவைற் செய்த்

## Milk White News

தபாற்பெட்டி இல 77,

யாழ்ப்பாணம்.

தொலைபேசி: 23233

கௌரவ ஆசிரியர்: திரு. க. சி. குலரத்தினம்



ஆடி 1984



இதழ் 103

## இலுப்பையும் வேம்பும் இன்னும் வேண்டும்

இலுப்பையும் வேம்பும் இன்னும் வளரவேண்டும், வட பிரதேசத்தை வள மாக்க வேண்டும். இரண்டும் நிழல் தரு வன அன்றி எண்ணெய் விதைகள் தரு வன, மருத்துவக் குணமகிமை வாய்ந்தன. இலுப்பைப் பூவைக் காயவைத்து உண்ணும் வழக்கம் சங்ககாலத்திற்கும் முந்தியது. சங் கப் புலவர் பாடுகிறார். இலுப்பைப்பூ வாடு வதன் முன் யானைக் கொம்பை நினைவு படுத்துகிறதாம். காய்ந்த பூ காய்ந்த இறலை நினைவுபடுத்துகிறதாம். இலுப்பைப்பூ ஒரு வகைக் காய்ச்சல் நோய்க்குக் கைகண்ட மருந்து. இன்னும் எங்கள் நாட்டைவிட்டு மலேரியா வெளியேறவில்லை. வேம்பு தமிழரசன் விரும்பியது. வேப்பம் பூமாலை சுவாசத்துக்கு நல்லது. வேப்பிலையில் பட்டு வரும் காற்று சுகாதாரமானது. நோய் நீக்குவது. ஒல்லாந்தர் யாழ்ப்பாணத்தில் நட்ட வேம்பின் தோப்பு, ஆங்கிலேய போத கர்களுள் வெஸ்லியன் கூட்டத்தாரைக் கவர்ந்தது. வெஸ்லியன் மிசனரிமார் வேம் படியை மையமாகக்கொண்டு பெரிய தேவா லயம், இருபெரும் கல்லூரிகள் அமைத்துச் சுகதேகிகளாயிருந்து தொண்டு செய்தனர்.

அந்த வேம்புகள் நூருண்டுகளுக்கு மேலாக அங்கே நிழல் கொடுத்தன. வேம்புகள் இல்லாவிட்டாலும் அந்த இடம் வேம்படி யாயுள்ளது. வேம்பின் மருத்துவக்குணம் பெரிது. தேங்காயெண்ணெய் தட்டுப்பாடா யிருக்கும் இக்காலத்தில் வேப்பெண்ணெய், இலுப்பெண்ணெய் அதிகம் உற்பத்தியாதல் அபிவிருத்திப் பாதைக்கு அணியாகும். இலுப்பையும் வேம்பும் இடமுள்ளவரை அதிகம் உண்டானால் நிழல் தருவதோடு எண்ணெயும் தரும்.



நூற்றுஐம்பத்துநான்கு சைவப் பாடசாலைகளையும், முப்பது கைத்தொழிற் பாடசாலைகளையும் இரண்டு அனாதைகள் நிலையங்களையும் பரிபாலுத்துச் சைவத் தமிழ் வளர்த்த சான்றோ யை

இந்துபோட்

க. இராசரத்தினம்

அவர்களின்

நூற்றாண்டு நினைவு

4-7-84 ஆம்

நாளாகும்.

★ தம் இஷ்டத்துக்குத் தருமத்தைத் திருப்பலாகாது ★

உ  
சிவமயம்



## கடவுள் வணக்கம்

திருநாவுக்கரசுநாயனார் தேவாரம்  
திருக்கீழ்வேளூர் - திருத்தாண்டகம்  
திருச்சிற்றம்பலம்

ஆளான அடியவர்கட் கன்பன் தன்னை  
ஆனஞ்சும் ஆடியைநான் அபயம்புக்க  
தாளானைத் தன்னொப்பா ரில்லா தானைச்  
சந்தனமுங் குங்குமமுஞ் சாந்தும் தோய்ந்த  
தோளானைத் தோளாத முத்தொப் பானைத்  
தூவெளுத்த கோவணத்தை அரையிலார்த்த  
கீழானைக் கீழ்வேளூ ராளுங் கோவைக்  
கேடிலியை நாடுமவர் கேடி லாரே.

அவருக்கு ஆட்பட்டு அடியவரானவர்க்கு அன்பாயிருப்  
பவரை, பஞ்சகௌவியங்கள் ஆடியருளுபவரை, அடியேன்  
அடைக்கலம் புருந்த திருவடியையுடையவரை; சந்தனம்,  
குங்குமம், சாந்து ஆகியவற்றைத் திருத்தோள்களிலே  
சண்ணித்துப்பூசியவரை, துணையிடப்படாத முத்துப்  
போன்றவரை, தூயதாக வெளுத்த கோவண ஆடையை  
உடையவரை, திருக்கீழ்வேளூர் என்னும் திருத்தலத்தில்  
எழுந்தருளியுள்ள ஒப்பற்ற தலைவரைத் தேடிச்சென்று  
வழிபடும் அடியவர்கள் பிறப்பு இறப்பு முதலிய துன்பங்  
கள் என்றும் இல்லாதவராய் இன்புற்றிருப்பர். சிவ  
பெருமான் ஒருவரே இன்பந்தருபவர் என்பது தேற்றம்.

### சிவானந்தருடைய நூற்றாண்டு 1987

சுவாமிகளின் நூற்றாண்டையொட்டி அமையப்  
போகும் பெருமண்டபம் ஸ்ரீ விசுவநாத மண்டலத்தில்  
இடம்பெறும். ஆயிரவர் பத்மாசனத்தமர்ந்து பாடிப்  
பஜனை செய்ய வசதியாயிருக்கும். அருங்கலைஞர்கள் பலர்  
கட்டட அமைப்பில் கலந்து பணிசெய்ய முன்வந்துள்  
ளார்கள். பல நோக்கங்களை நிறைவேற்றும் இம்மண்டபம்  
14 லட்சம் ரூபாவில் கட்டப்பெறும். கட்டட நிதிக்கு  
5000 ரூபா வழங்குவோரின் பெயர்கள் சலவைக்கல்லில்  
பொறிக்கப்பெற்றுச் சுவர்களை அலங்கரிக்கும் அவர்கள்  
கட்டடத்தின் தூண்களாவர். அடுத்துவரும் 1987 ஆம்  
ஆண்டு சுவாமிகளின் நூற்றாண்டு விழாவாண்டாகும்.



### துறவு

உடம்பின் மேலும் உலகத்துப் பொருள்களின்  
மேலும் உள்ள ஆசையை விடுதல்.

தலைப்பட்டார் தீரத் துறந்தார் மயங்கி  
வலைப்பட்டார் மற்றை யவர்

முற்றத் துறந்தவர்கள் வீட்டின்பத்தை அடைந்தவர்க  
ளாவர். மற்றவர்கள் அறியாமை உடையவர்களாய்ப்  
பிறவித் துன்பமாய வலையில் அகப்பட்டவராவர்.

### Renunciation

Those who have completely renounced all things  
and disires have attained the supreme bliss. Others  
are enmeshed in ignorance.

### 1984 யூலை மாத நிகழ்ச்சிகள்

- |              |   |   |
|--------------|---|---|
| 3. செவ்வாய்  | — | மாணிக்கவாசகர் குருபூசை  |
| 4. புதன்     | — | இரவு நடேசர் அபிடேகம்<br>மாவிட்டபுரம் கொடி                               |
| 5. வியாழன்   | — | ஆனி உத்தரம், தம்பலகாமம்<br>கொடி, காலை உத்தரதரிசனம்,<br>இரவு 6-55 அட்டமி |
| 6. வெள்ளி    | — | அட்டமி - நவமி   |
| 7. சனி       | — | நவமி பிற்பகல் 2-21<br>மாவிட்டபுரம் சங்காபிடேகம்                         |
| 9. திங்கள்   | — | ஏகாதசி விரதம்   |
| 10. செவ்வாய் | — | பிரதோஷ விரதம்   |
| 12. வியாழன்  | — | பூரணைவிரதம்<br>போயா விடுமுறை  |
| 14. சனி      | — | சுவாமி சிவானந்தர் பூசை  |
| 16. திங்கள்  | — | ஆடிப்பிறப்பு  |
| 19. வியாழன்  | — | விபுலானந்த அடிகள் நினைவு  |
| 20. வெள்ளி   | — | முன்னிரவு 6-39 அட்டமி   |
| 21. சனி      | — | அட்டமி நவமி   |
| 22. ஞாயிறு   | — | இரவு 9-19 நவமி<br>வண்ணை - சிவன் கொடி<br>கலட்டி - அம்மன் கொடி            |
| 23. திங்கள்  | — | கார்த்திகை விரதம்   |
| 24. செவ்வாய் | — | ஏகாதசி விரதம்   |
| 26. வியாழன்  | — | பிரதோஷ விரதம்   |
| 27. வெள்ளி   | — | மாவிட்டபுரம் தேர்   |
| 28. சனி      | — | ஆடி அமாவாசை விரதம்  |
| 29. ஞாயிறு   | — | ஆயிலியம்  |
| 30. திங்கள்  | — | கலட்டி அம்மன் தேர்  |
| 31. செவ்வாய் | — | ஆடிப்பூரம்  |

★ பிறர் தந்ததை நினைவில் வைத்திருத்தல் வேண்டும் ★

முற்றொடர்:

## சைவம் மணக்கும் தமிழ் நூல்கள்

88. சிவதூடண பரிகாரப்  
நாராயணபிள்ளை
89. சிவத்தல மஞ்சரி  
சுப்பிரமணியபிள்ளை
90. சிவத்திரோக கண்டன நிக்கிரகம்  
வைத்தியநாதச் செட்டியார்
91. சிவநாம அத்வைத கீர்த்தனை  
சோமசுந்தரஞ் செட்டியார்
92. சிவஞானக் கலி வெண்பா  
சிவஞான முனிவர்
93. சிவநாம சங்கீர்த்தனம்  
சுந்தர முதலியார்
94. சிவநாமப் பஹ்ரோடை வெண்பா  
சோமசுந்தர நாயக்கர்
95. சிவநாம மகிமை  
சிவப்பிரகாச சுவாமிகள்
96. சிவநெறிப் பிரகாசம்  
சிவாக்கிரக யோகிகள்
97. சிவபரத்துவ நிச்சயம்  
ஈஸ்வர மூர்த்திப்பிள்ளை
98. சிவப்பிரகாச வெண்பா  
தத்துவராயர்

- தொடரும்

## ஒருவரிப் பழமொழி

41. நின்று தின்றால் குன்றும் மாயும்
42. நொறுங்கத் தின்றால் நூறு வயது
43. மட்டான சாப்பாடு மனதுக்கு மகிழ்ச்சி
44. எறும்பு ஊரக் கல்லும் தேயும்
45. கப்பல்க்காரன் வாழ்வு காற்றடித்தாற் போச்சு
46. வட்டி ஆசை முதலுக்குக் கேடு
47. இல்லாதவன் பொல்லாதவன்
48. ஒரு காசு பேணில் இருகாசு தேறும்
49. கனவிற் கண்ட பணம் கைக்கு வராது
50. இனம் இனத்தோடே கன்று தாயோடே
51. திருஉண்டானால் திறமையும் உண்டாகும்
52. பணம் பத்தும் செய்யும்
53. பணம் அற்றால் உறவில்லை
54. பசியற்றால் ருசியில்லை
55. பாடுபட்டால் பணம் வரும்
56. மடியிலே பணமிருந்தால் வழியிலே பயம்
57. சில்லரைக் கடன் சீரைக் கெடுக்கும்
58. தன் குற்றம் தனக்குத் தெரியாது
59. சனப்பலம் இருந்தால் மனப்பலம் வரும்
60. சித்தம் போக்கு சிவம் போக்கு

## Give one word for:-

1. Joint of the arm
2. A small sack
3. Overhead covering of a room
4. Sweet spread for bread
5. Turn over and over
6. Think very highly of
7. A short gentle stroke
8. Washing of the body
9. In the direction of the sky
10. Having a crippled leg
11. Where money is manufactured
12. Weapon used with a bow
13. Secret system of writing
14. Large animal that crawls
15. To relax from work
16. Became smaller in washing
17. Substitute for butter
18. Nail of an animal

1. Elbow
2. Bag
3. Ceiling
4. Jig
5. Roll
6. Esteem
7. Pat
8. Bath
9. up
10. Lamé
11. Mints
12. Arrow
13. Code
14. Bear
15. Rest
16. Shrank
17. Yam
18. Claw

## பாலி மொழி

தமிழர் சமஸ்கிருதம், பாலி முதலிய மொழிகளிலே பாண்டித்தியம் பெற்றிருந்தார்கள். சமஸ்கிருதத்தில் பல நூல்கள் செய்தார்கள். யாழ்ப்பாணத்துத் திருநெல் வேலி ஞானப்பிரகாசத் தம்பிரான், 1625 முதல் 1650 வரை இருபத்தைந்து ஆண்டுகள் வடமொழி நூல்கள் பல எழுதினார். அவருக்குத் தமிழ் தெரியாது என்று சிதம்பரத்தில் யாரோ கூறியவுடனே சிவஞானசித்தியார் சுபக்கத்துக்கு விரிவுரை எழுதினார்.

பழைய காலத்துத் தமிழர் பாலி மொழி பயின்று பல பௌத்த மத நூல்கள் செய்தனர். பாலி மொழிக்கு முதல் இலக்கணம் எழுதியவர் தமிழன். முன்னர் உறை யூரில் வாழ்ந்த தமிழன் புத்தத்தன் பாலி மொழியில் அபிதம்மாவதாரம், விநயவி நிச்சயம் என்னும் நூல்களை எழுதினான். காஞ்சிபுரத்தில் பாலி மொழிப் புலவர் கூட்டம் தமிழரிடையே இருந்தனர். தமிழர் பௌத்தமதத்துக்குச் செய்த சேவை தென்னிலங்கைச்சகோதரர்கள் செய்ய வில்லை எனலாம்.

காஞ்சிபுரத் தமிழர் வடக்கே சென்று பௌத்த மதம் போதித்தார்கள். சோழ நாட்டு வணிகப் பெரு மகனார் சாத்தனார் துறவுபூண்டு மணிமேகலை என்னும் காப்பியத்தில் புத்த சமயம் போதித்தார். புத்த மதத்தைத் தாலாட்டி வளர்த்தவர்கள் தமிழர். பௌத்த மதத்தினைப் புகழ்ந்தவாறே தமிழிலக்கணங்களும் எழுந்தன. வைகாசி விசாகம் தமிழ் நாட்டில் விழாநாளாய் நிலவியது.



அகமகிழ்ச்சி ஆயுளை வளர்க்கிறது



## Learn Your English

### I. Find out the sounds made by these:

Example:- cocks = crowing

- |             |            |
|-------------|------------|
| 1. sparrows | 11. lambs  |
| 2. ducks    | 12. clocks |
| 3. donkeys  | 13. bees   |
| 4. horses   | 14. frogs  |
| 5. doves    | 15. owls   |
| 6. leaves   | 16. cocks  |
| 7. hens     | 17. cats   |
| 8. dogs     | 18. pigs   |
| 9. mice     | 19. wind   |
| 10. thunder | 20. crows  |

### Answers:

- |              |              |
|--------------|--------------|
| 1. chirping  | 11. bleating |
| 2. quacking  | 12. ticking  |
| 3. braying   | 13. humming  |
| 4. neighing  | 14. croaking |
| 5. cooing    | 15. hooting  |
| 6. rustling  | 16. crowing  |
| 7. clucking  | 17. purring  |
| 8. barking   | 18. grunting |
| 9. squeaking | 19. soughing |
| 10. pealing  | 20. cawing   |

### II. Find out the meanings of these prefixes:-

Example:- semi = half

- |                  |                         |
|------------------|-------------------------|
| 1. tri — three   | 6. milli — one thousand |
| 2. quadri — four | 7. deca — ten           |
| 3. penta — five  | 8. octo — eight         |
| 4. hexa — six    | 9. uni — one            |
| 5. tetra — four  | 10. semi — half         |

### III. Find out the meaning of the pair of words that sound alike:

Example: sight, site

(sight = vision: site = situation)

- |               |                          |
|---------------|--------------------------|
| 1. aisle      | = part of a church       |
| isle          | = land surrounded by sea |
| 2. sight      | = vision                 |
| site          | = situation              |
| 3. vain       | = empty                  |
| vane          | = weathercock            |
| 4. dessert    | = fruit at the dinner    |
| desert        | = abandon                |
| 5. cereal     | = grain used as food     |
| serial        | = published in parts     |
| 6. stationery | = writing material       |
| stationary    | = at rest                |
| 7. jam        | = fruit mixed with sugar |
| jamb          | = side post of a door    |

- |           |                    |
|-----------|--------------------|
| 8. ascent | = upward movement  |
| assent    | = agreement        |
| 9. raise  | = lift up          |
| rase      | = destroy          |
| 10. tale  | = story            |
| tail      | = caudal appendage |

## பாட்டிலே கேள்வி?

- உலகில் வாழும் மண் புழுவின் உருவம் பெரிய புழுக்களெந்த நிலத்தில் பார்க்க இயலும் தன் நீளம் சொன்னால் எவ்வளவாம்?
- வான ஊர்த்தி பறக்குங்கால் வந்து நிலத்தில் படும் நிழலின் ஆன வடிவம் எவ்வளவாய் அளந்தால் இருக்கும் செப்பிடுவாய்
- பொன்னின் மதிப்பைக் காட்டிலுந்தான் புவியில் உயர்ந்த உலோகங்கள் சொன்னால் எண்ணி எத்தனை தான் இருக்கும் என்று சொல்லிடுவாய்
- கதிரோன் தன்னைச் சார்ந்துள்ள கணக்கில் கோள்கள் கூட்டத்தில் அதிக ஒளியோடு லவிவரும் அழகுக் கோளின் பெயரென்ன?
- அவுஸ்திரேலிய கிப்ஸ்லாந்தில் 12 அடி நீளம்
- ஊர்தியின் நீளமாய் அமையும்
- இருபத்தொன்பது
- வெள்ளி

## ஆங்கிலத்தில் சிலேடை நயம்

ஆங்கிலப் புலவர்களின் சிலேடை நயம் அருமையானது. ஆங்கிலம் பயின்ற யாழ்ப்பாணத்துத் தமிழ்ப் புலவர்கள் ஆங்கிலத்திலேயே அருமையாகச் சிலேடை நயம் ததும்பப் பேசியுள்ளார்கள்.

கனகசபைப் புலவர் என்பவர் தம் நண்பர் ஒருவரை நீங்கள் தேநீருக்குப் பின் வரலாம் என்னும் பொருளில் "You must come after tea" என்றார். இதில் u என்னும் எழுத்து அரிச்சுவடியில் t என்னும் எழுத்தின் பின் வர வேண்டும் என்னும் கட்டாயம் தொனிக்க must come என்று கூறினார்.

அப்புக்காத்தருள் புகழ்பெற்ற கூல்ட் Gould என்பவர் தம் மனைவியோடு மகிழ்ச்சிகரமாக உரையாடும் போது, நான் பொன், பொன்னன். நீ இல்லாவிட்டால் நான் பொன் என்றார். "I will be gold if not for you" இதில் u என்னும் எழுத்து இல்லாவிட்டால் Gould என்னும் பதத்தை gold எனவே கொள்வர்.



பிறர்க்குக் கொடுத்ததை மறந்துவிட வேண்டும்





## தமிழ்த் தினம்

தினம், வாரம், உவா, மாதம், ருது, ஆண்டு, யுகம் என்றெல்லாம் காலவரையறை வகுத்துக் கொண்டே போகலாம். தமிழ் தோன்றிய நாளைப்பற்றியோ மாதத்தைப்பற்றியோ ஆண்டைப்பற்றியோ எவருக்கும் தெரியாது. தமிழில் என்ன இருக்கிறது என்று இரண்டாயிரம் ஆண்டுகளுக்கு முன் ஆரிய அரசன் பிரகத்தன் சங்கப் புலவர் கபிலரைக் கேட்டானும். கபிலர் கன்னா பின்னா என்று விடை கூறாமல் குறிஞ்சிப் பாட்டை அவனுக்குத் தமிழறிவுறுத்துவதற்காகப் பாடிப் பயிற்றியதால், அவன் செய்யுள் செய்யும் செந்நாப் புலவனாயினான். அவன் யாத்த பாடல்கள் சங்கவிலக்கியத்தில் இடம் பெற்றுள்ளன. கபிலரின் சங்கம் மூன்றாம் சங்கம். இதற்கு முந்திய இரண்டாம் சங்கத்தைப் பற்றியும், அதற்கு முந்திய முதற் சங்கத்தைப் பற்றியும் எவருக்கும் முற்றாகத் தெரியாது. ஆனால் சங்கத்தைச் சார்ந்த நிலத்தைக் கொண்டழித்த கடலுக்குத் தெரியும். இது உப கதையல்ல, உண்மையாக நடந்த கதை.

ஆயிரக்கணக்கான ஆண்டுகளில் ஆயிரவரான புலவர்கள் வளர்த்த அருந்தமிழ், செந்தமிழ், பசுந்தமிழ், பைந்தமிழ், முத்தமிழ். ஒவ்வொரு புலவனும் தமிழுக்கு ஒரு யுகம் கண்டவன். ஒரு வடிவம் கண்டவன். ஓர் அணிகலன் கண்டவன். தமிழைத் தாய் என்று வணங்கி வந்தவன். அவள் தமிழ்த்தாய்.

தமிழ்த்தாய் கன்னியழியாதவள். கன்னடம், துளு, தெலுங்கு, மலையாளம் ஆகிய மங்கையர்களைப் பெற்று மகிழ்ந்தவள். அவளின் குடும்பம் பெரிது அது திராவிடத் திருக்குடும்பம்.

தமிழ் மேலும் மேலும் வளர்வதும் இளமையடைவதுமேயன்றி என்றும் விழமாட்டாது. அதற்கு உலக மெங்கும் விழாவெடுத்துக் காப்பாற்றுவோர்கள் ஒருபுறம் இருக்கிறார்கள். தமிழுக்கு இதயம் உண்டு. அந்த இதயம் ஒலிக்கும். அதற்கு ஒளியுண்டு. அது ஒளி கான்று பிரகாசிக்கும். தமிழுக்கு ஒரு கலையுண்டு. அதற்கு ஒரு களையும் உண்டு. தமிழுக்கு ஒரு உயிர்ப் பண்பு உண்டு.

சூரியன், சந்திரன் கிரகணங்களைக் கண்டும் மீண்டும் ஒளி வீசுகின்ற பான்மையில் தமிழுக்கும் மறைப்புக் காலம் வருவதுண்டு. மறைப்புத்திரை நீங்குவதேயன்றித் தமிழ் நீங்குவதில்லை. பல மொழிகளையறிந்தவர்கள் தமிழ் மொழிபோல் உலகில் வேறொரு மொழியில்லை என்பர். அது பல மொழியறிந்தவர்க்கே தெரியும்.

தமிழ்த் தினம் தினம் தோறும் அமைதல் வேண்டும். ஞாயிறு, திங்கள், செவ்வாய், புதன், வியாழன், வெள்ளி, சனி அவை யாவும் தமிழ்த் தினங்களாக அமைதல் வேண்டும். அரிவரி தொடக்கம் ஆச்சாரிய என்னும் கலாநிதி வரை தமிழான பின், ஆண்டுக்கொரு நாள் தமிழ்த் தினமா? இல்லை இல்லை. என்றும் எப்போதும் எங்கும் தமிழ் எல்லாந் தமிழ். தமிழ், தமிழ், தமிழ்.



விவேகநந்த வெள்ளம்

நூலறிவால் பரஞானம் வரமாட்டாது மன மாசு நீங்கியதும் பரஞானம் வந்துவிடும் ஆசை மனிதனைக் கீழ் நிலையில் தள்ளிவிடுகிறது இச்சை உள்ளவரை பந்தம் இருக்கும் ஞானக் கண் என்பது ஆறாவது அறிவு ஞானக் கண் மூலமாகவே அருளை அடையலாம் வியாசரின் வேதாந்த தரிசனம் உபநிடத சாரம் பிரமசூத்திரம் என்பதும் வேதாந்த தரிசனமே பிரமசூத்திர உரைகாரர் பொய் பேசியுள்ளார்கள் உபநிடதங்களில் மானுட வரலாறுகள் இல்லை வேதங்கள் தத்துவ தரிசனங்களைக் கூறுவன அநுட்டானமில்லாத தத்துவம் குருட்டு நம்பிக்கை இறைவன் திருநாமங்களை ஒதுதல் ஐயம் எனப்படும் முத்தி அடைவது என்றால் அஞ்ஞானம் அகல்வது துக்கங்களுக்கு முகாமை வேற்றுமை உணர்ச்சி பிரம்மா, விஷ்ணு, ருத்திரன் என்றுபட்ட நிலை ஈஸ்வரன் அஞ்ஞானம், பாவம், ஆசை முடிவுற்றால் ஈஸ்வரனை

[அறியலாம்]

பாவத்தைக் கடந்து புண்ணியத்துக்கு வரல் வேண்டும் பின்னர் பாவத்தைப்போல புண்ணியத்தையும் விட

[வேண்டும்]

தமோ, ரஜோகுணங்கள் தத்துவத்தில் அடங்கவேண்டும் திருந்து சாத்துவிகமென்பது சத்துவ குணமாகும் சுவாசிப்பதே பிரார்த்தனையாக அமைதல் வேண்டும் ஆசை என்பது சர்க்கரை பூசிய விடமாயிருக்கும் சித்திகளைத் தொடர்ந்து புதிய துன்பங்கள் வரும் புத்தகங்களைப் படிப்பதால் தத்துவ ஞானியாகமுடியாது

### 1 கிலோ வேப்பம் முத்து = 1 அப்பியாசக் கொப்பி

வேப்ப மரங்கள் பிஞ்சு பிடித்துள்ளன. இன்னும் சில நாள்களில் வேப்பம்பழம் பழுத்து விழப்போகின்றன. வேப்பம் விதைகள் வேப்பம் முத்து. ஒரு கிலோ நிறையுள்ள விதைகள் கொண்டுவரும் பிள்ளைகளுக்கு ஒரு அப்பியாசக்கொப்பி தருவோம். தொகையாகத் தருபவர்களுக்கு உரிய பணமோ, பெரும் பரிசுகளோ காத்திருக்கின்றன.

மில்க்வைற் தொழிலகம்

காங்கேயந்துறை வீதி, யாழ்ப்பாணம்.



நாம் தர்ம வழிக்குத்தக்கதாக மாறவேண்டும்





சிறுவர் பகுதி



❦❦❦❦❦❦❦❦❦❦

அவிழ்த்துப்  
பாருங்கள்

❦❦❦❦❦❦❦❦❦❦



1. ஐந்து பேருக்கு இனையவன் முந்திக் கலியாணம் முடித்தவன்
2. காவியுடையில்லாத கள்ளத்தவசி கரையோரம் நின்று தவஞ்செய்கிறார்
3. பட்டணத்துக்காரனின் மொட்டை மரம் வெட்ட வெட்டத் தழைக்கிறது
4. முதுகிலே மூட்டை தூக்கினவன் மூன்று மணிக்கொரு முழம் போகிறான்
5. நீட்டிவிட்டால் நீளக் கிடப்பாள் சுருட்டிவிட்டால் மூலையிற் கிடப்பாள்

- |                |           |        |
|----------------|-----------|--------|
| 1. சின்னிவிரல் | 2. கொக்கு | 3. தலை |
| 4. நத்தை       | 5. பாய்   |        |

## முத்துலிங்கசுவாமி

கலியுகவரதரைய கந்தப்பெருமான் வள்ளிநாயகியோடு திருளினையாடல் புரிந்து, மாணிக்ககங்கைக் கரையில் நீண்டகாலம் அருள்பாலித்துவந்த காலத்தில், அவரைத் தமிழ்நாட்டுக்கு அழைத்துப்போக அன்றிப் பெயர்த்துப் போக மனவுறுதி பூண்டு வருகைபுரிந்த மகான் கலியாணகிரி சுவாமியாவார்.

அவர் பன்னிரண்டு ஆண்டுக்காலம் தன் கருத்தை நிறைவேற்றுவதற்குக் கடுந்தவஞ் செய்வாராயினார். அவரின் தவத்து உறுதியை உள்ளன்போடு கணித்த இளம் வேடன் ஒருவனும் அவனின் மனைவியும் அவருக்கு வேண்டிய உபசரிப்பு உதவிகளை அன்போடு செய்துவந்தனர்.

ஒருநாள் அந்த வேட்டுவப் பெண் வாய் திறந்து "சுவாமி என் கணவனை என்னிடமிருந்து பிரியாதீர்கள்" என்று உருக்கமாக வேண்டிக்கொண்டாள். இதுகாறும் தமக்கு உபசரிப்புச்செய்த வேடர் தம்பதிகள் வேலாயுதப் பெருமானும் வள்ளியுமே எனக் கண்ட கலியாணகிரி சுவாமிகள், முருகப்பெருமானின் இரகசிய மந்திரத்தைப் பொன் தகட்டில் எழுதிக்கொண்டாராம். அது நிறைவேறியதும் சமாதியாயினாராம். அவரின் சமாதியில் முத்துலிங்கம் பிரதிட்டையானதும் எல்லோரும் அவரை முத்து

லிங்கசுவாமி எனப் பக்தியோடு வணங்கி வழங்குவாராயினர். பிருந்தாவனத்தைச் சைதன்ய பிரபு காட்டிக் கொடுத்தாற்போல முத்துலிங்கசுவாமி கதிர்காமத்தைக் காட்டிக்கொடுத்தார்.

## அறிந்துகொள்ளுங்கள்

1. கற்புக்குப் பெயர்பெற்ற நளாயினியின் முதற்பெயர்
2. கோவர்த்தனமிசிரர் செய்த அளவை நூல்
3. தெலுங்க பட்டாபிராம சாத்திரி செய்த அளவை விளக்கம்
4. போர் வீரணிந்த காற்றுப்புுகாத கவசம்
5. தருக்க சங்கிரகத்துக்கு நீலகண்டர் செய்த உரை
6. நோயணுகாவிதி என்னும் நூல் செய்த சித்தர்
7. நாரதர் என்பார் செய்த இசைத்தமிழ் நூல்
8. யோகசூத்திரம் செய்த முனிவர் பெயர்
9. பரதசேனபதியம் என்னும் நாடகத் தமிழ் நூல் செய்தவர்
10. பீஜகணிதம் செய்த பாரதநாட்டுப் பெரியார்
11. பிரபோத சந்திரோதயம் எனும் வேதாந்த நாடகம் செய்தவர்
12. வரதுங்க பாண்டியன் செய்த சைவபுராணசார நூல்
13. புறப்பொருள் வெண்பா மாலை செய்தவர்
14. பழைய காலத்து மயக்க மருந்தின் பெயர்
15. நாடகத் தமிழ் நூல் செய்த பாண்டியன் பெயர்
16. வித்தியாரண்யர் செய்த சோதிட நூலின் பெயர்
17. பராசரஸ் மிருதியான மாதவீயம் செய்தவர்
18. சீவான்மா பரமான்மாவோடு கலக்கும் என்னும் கொள்கை
19. முதற்றமிழ்ச் சங்கத்தார் ஆய்ந்த இசைத்தமிழ் நூல்
20. முதற்றமிழ்ச் சங்கத்தார் செய்த மற்றொரு இசைநூல்

1. இந்திரசேனை
2. நியாயபோதினி
3. நிருத்தி
4. நிவாத கவசம்
5. நீலகண்டியம்
6. தேரையர்
7. பஞ்சபாரதியம்
8. பதஞ்சலி
9. ஆதிவாயிலார்
10. பாஸ்கராசாரியர்
11. கிருஷ்ண மிசிரர்
12. பிரமோத்தர காண்டம்
13. ஐயனாரிதனார்
14. சம்மோகினி
15. மதிவாணன்
16. மாதவீயசங்கிதை
17. மாத்துவர்
18. மாயாவாதம்
19. முதுநாரை
20. முதுகுருகு

## ஸ்ரீ இராமகிருஷ்ண வெள்ளம்

1. இறைவன் அருட்பிரவாகமாக உள்ளவர்.
2. இறைவனை இடைவிடாது நினைத்தல் மத தர்மம்.
3. நாம சங்கீர்த்தனத்தில் நம்பிக்கை வைத்தல் வேண்டும்.
4. நாம சங்கீர்த்தனம் ஏகாக்கிரதையை உண்டாக்கும்.
5. சங்கீர்த்தன சத்தத்தால் தீய சக்திகள் பறந்துவிடும்.
6. இரக்கமும் அன்பும் உள்ளவனே இந்து மதத்தவன்.
7. ஒருவரைய இறைவன் வெவ்வேறு வடிவில் உள்ளான்.
8. ஈஸ்வரனை அடைவதற்குப் பல வழிகள் உள்ளன.
9. மகாத்மாக்கள் உபதேசங்கள் ஒரேமாதிரி அமையும்.
10. நரிகள் எல்லாம் ஒரேமாதிரி ஊனாயிடும்.

★ துன்பம் இல்லாத இன்பம் இயற்கையில் இல்லை ★

## சைவ சித்தாந்தம்

சைவ சித்தாந்தம் தமிழர் சிந்தனை. தமிழர் தம் சிந்தனையை சிவத்திடம் செலுத்தித் திருவருள் பெற்றுத் தெளிந்த அறிவு சித்தாந்தம். இறைவன் ஆகமமாகி அண்மித்து அருளிய அறிவு. திருமூலர், காரைக்காலம்மையார், தேவார முதலிகள் மூவர், மாணிக்கவாசகர், திருவிசைப்பாப் பெரியோர், சேக்கிழார், மெய்கண்டார், அருணாந்திசுவம் முதலாய மெய்கண்ட பரம்பரையினர், பண்டார சாத்திரங்கள் கண்டவர்கள் கூறிய சிந்தனைகள் யாவும் சித்தாந்தம்.

கடவுள், உயிர், பந்தம் என்னும் மூன்றிலும் அடங்காதவை உலகில் எவையுமில்லை, எங்கும் இல்லை. தமிழ் நாட்டில் சைவ சித்தாந்தம் திருமடங்களாற் பேணிப் பாதுகாக்கப் பெற்று வருகின்றது. இன்று உலகளாவிய வியாபகம் பெருமை பெற்றுவிட்டது.

### யாழ்ப்பாணப் பல்கலைக்கழகம்

யாழ்ப்பாணப் பல்கலைக்கழகத்தில் சைவ சித்தாந்தப் பீடம் அமைக்க வழிபிறந்துள்ளது. பெருமகனார். நடராசா லட்சக்கணக்காக நிதியுதவியுள்ளார்கள். மேலும் துர்க்கையம்மன் தேவஸ்தானம் செய்துவருகின்ற திருப்பணிகளுள் ஒன்றாக 50,000 ரூபா இந்தப் பீடத்துக்கு உதவியுள்ளார்கள். இது அரிய செயல்.

### தமிழ்நாட்டில் நடைபெறுவன

தமிழ்நாட்டில் திருவாவடுதுறை, தருமபுரம், திருப்பனந்தாள் செய்து வருகின்ற அறக்கட்டளைகள் அளவிடற்கரியவை. நூல்கள் வெளியிடல், சொற்பெருக்காற்றுதல், வகுப்புகள் நடத்துதல் முதலியன பெருஞ்செயல்கள்.

சென்னையில் எண்பதாண்டுகளாகச் சைவ சித்தாந்தப் பெருமன்றம் மாத வெளியீடுகள், ஆண்டு மகாநாடுகள், கோடை வகுப்புகள், மலிவுப் பதிப்புகள் மூலம் பெருந்தொண்டு செய்து வருகின்றது. இந்த மகாநாடுகளில் சேர் இராமநாதன், நடேசபிள்ளை, அம்பலவாணநாவலர் உட்பட இலங்கைப் பெரியார்கள் பங்குபற்றியுள்ளார்கள்.

### இன்னும் செய்ய வேண்டியவை

தமிழ்நாட்டினர் தாம் இன்னும் செய்ய வேண்டியன யாவை என்று திட்டமிட ஒரு பெரும் ஆலோசனைக் கூட்டத்தைத் தருமபுரவாதினத்தில் கூட்டினர். அங்கே கூடிய தூண்கள், தூண்டுகோல்கள், துணைகள் பலர். அருணைவடிவேலு முதலியார், வெள்ளைவாரணனார், முருகவேள், அகத்தியலிங்கம், வை. இரத்தினசாபாபதி, மு. அருணாசலம், பெ. திருஞானசம்பந்தம்பிள்ளை, கல்யாணசந்திர தேசிகர், கிருஷ்ணமூர்த்தி சாஸ்திரிகள்.

### சைவ சித்தாந்தம் வளர்க்க

#### இனி என்ன செய்தல் வேண்டும்?

1. சைவாகமங்களின் ஞானபாதப் பகுதிகளையும், பத்திகளையும் தமிழிலும் ஆங்கிலத்திலும், ஆராய்ச்சிக் குறிப்புக்களுடன் மொழிபெயர்த்து வெளியிடுதல்.

2. சிவஞானபோத பாடியத்தையும் வேறு பாடியங்களை யும் ஆங்கிலத்தில் மொழிபெயர்த்து வெளியிடல்.
3. பதினெண்புராணங்கள், தலபுராணங்கள், சிவதருமோத்தரம் இவைபற்றி பயிற்சி, ஆராய்ச்சி, சொற்பொழிவு முதலியன செய்தல்.
4. பட்டப் பின் படிப்பில் சைவ சித்தாந்தத்தில் ஈடுபட வசதி செய்தல்.
5. சைவ சித்தாந்தக் கலைக்களஞ்சியம் ஒன்றைத் தமிழில் வெளியிடல்.
6. தருமையாதீனப் பண்டார சாத்திரங்களை ஆங்கிலத்தில் வெளியிடுதல்.
7. மேல்நிலைக் கல்விக்கு உதவியாகத் தமிழிலக்கியங்களில் சைவ சித்தாந்தம் பற்றி ஆராய்தல்.
8. ஆண்டுக்கு மூன்று முறை சைவ சித்தாந்தக் கருத்தரங்குகள் மாநாடுகள் நடத்துதல்.

— தழுவல் — ஞானசம்பந்தம்

## சிறுதானியங்கள்

விவசாயத் துறையில் நெல் பிரதானமானதும் பெருந்தானியமென்பதுமாகையால்போலும், பயறு, உளுந்து, எள்ளு, குரக்கன், சாமை முதலியனவும் வேறு பருப்பினங்களும் சிறுதானியங்களாகக் கருதப் பெற்று வந்தன. சென்ற நூற்றாண்டில் 1835ஆம் ஆண்டில் மதிக்கப்பட்ட கணிப்பில் அரசாங்கத்துக்கு நெல் விளைவினால் கிடைத்த வரி, வருமானம் யாழ்ப்பாணத்தில் 5,680 பவுணுகும். ஒரு பவுண் 13 ரூபா. அதேபோல் சிறுதானியங்களால் கிடைத்த வரி 2315 பவுணுகும்.

எம்மவர் சென்ற நூற்றாண்டில் செய்த விளைவின் பெருக்கத்தை வரி வருமானங் கொண்டு அளவிடலாம். இந்த வகையில் அந்தப் பெருங்குடி மரபில் வந்த நாம் ஏன் விளைவைப்பெருக்கி வாழ முடியாது. வயல்கள் தோறும் சிறுதானிய விளைவும் பெருகவேண்டும்.

துவரை வீட்டு வளவுகளிலும் பெருஞ்செடியாக வளர்ந்து கொத்துக் கொத்தாகக் காய்க்கும். வேண்டிய போது பிஞ்சிலே கொய்தும் கறி சமைக்கலாம். முற்ற விட்டுக் கலகலத்தபின் அறுவடைசெய்து சேமித்து வைத்தும் பயன்படுத்தலாம்.

### சைவப் பெரியார்

## சேலம் இராமசாமி அவர்கள்

சைவசமய வளர்ச்சியில் முழுநேரத் தொண்டினை முழுமூச்சாகச் செய்துவந்த சேலம் இராமசாமி B. A. அவர்கள் அண்மையில் மறைந்தமை பேரிழப்பாகும். அன்னரின் திருநாமத்தை எங்கள் செய்தியில் இரத்தினசாமி எனத் தவறுதலாகப் பிரசுரித்தமையை மன்னிக்கவும். பெரியாருக்குப் பெருமளவில் 60ஆம் விழா, நினைவு விழாவாகக் கொண்டாடுவதற்குத் தமிழ்நாட்டுச் சைவர்கள் முன்வந்துள்ளார்கள். நாங்கள் இங்கிருந்தவாறே திசை நோக்கித் தலை தாழ்த்திக் கரம் கூப்பி வணங்கி அவரின் மகத்தான சேவைக்குக் கும்பிடு போடுகிறோம்.

அவர் திருநாமம் வாழ்க. சைவம் நிலைக்க.



## பொள்ளாச்சி வாழ்க!

பொள்ளாச்சி இரண்டாயிரம் ஆண்டுகளுக்கு முற்பட்ட பெருமைவாய்ந்த தமிழன் ஊர். வணிகத்துக்குப் புகழ் பெற்ற பெரிய சந்தை வாய்ப்புள்ள அங்கே அகஸ்ரஸ்சீரின் நாணகங்கள் அகழ்ந்தெடுக்கப் பெற்றுள்ளன. பெரிய வெங்கல உருவங்கள் அங்கே கண்டெடுக்கப் பெற்றன.

பொள்ளாச்சியில் வியாழக்கிழமை பொழுது விடிந்ததும் ஆயிரக்கணக்கானோர் சந்தையிற் கூடுவர். சந்தையென்றால் சில்லறை வியாபாரமல்ல. மொத்த வியாபாரமே மிகவதிகம். ஒரு காலத்தில் அங்கே யானைகளும் விலைபோன வரலாறுண்டு. ஐம்பது தோட்டங்களிலிருந்து தொழிலாளர் வந்து தமக்கு ஒரு வாரத்துக்கு வேண்டிய வற்றையும் வாங்குவர்.

பொள்ளாச்சியில் நிலக்கடலை மலைபோல் குவிந்திருக்கும். இன்னும் நவதானியம், மல்லி, பருத்தி, வெண்காயம் அங்கே அதிகமாக விளைகின்றன.

இயற்கை வளமும், மழை வளமும் மக்களை முயற்சியுள்ளவர்களாக்குகின்றன. சோம்பேறி வாழ்க்கை அங்கே கிடையாது.

யாழ்ப்பாணத்தில் சேரநாட்டினர் வர்த்தகஞ் செய்த போதெல்லாம் அவர்கள் பொள்ளாச்சி வழியாகவே தொடர்பு கொண்டார்கள் என்று சிலர் எழுதியுள்ளார்கள்.

### பொள்ளாச்சி கண்ட அருட் செல்வம்

அருட் செல்வமே பலவகைச் செல்வங்களுள்ளும் சிறப்பான செல்வமாகும். அருட் செல்வத்தின் பயன் அருளோடுகூடிய செயல்களை நல்ல நெறியில் நின்று செய்தலாகும். அருளை மேற்கொண்டவர்கள் உயிர்களைப் பாதுகாத்தலில் தலையாயவர்.

தற்காலத்தில் தமிழ்நாட்டில் அருட் செல்வர் ஒருவர் பெரும் பொருளமீட்டி அறவழியில் நன்றூற்றி வருகின்றார் என்பது நாட்டுக்கும் தமிழுக்கும் இந்து மதத்துக்கும் பெருமை. அருள் நிறைந்த உள்ளத்தோடு, பொருள் நிறைந்த வீட்டில் வாழுகின்ற பெரியார் புரவலராயும், வள்ளலாயும், புலவராயும் அமைந்தவர்.

அறம் கைவந்த அவரை அறம் வளர்க்கும் அண்ணல் என்று தொண்ணூறு வயதுக் கிழவரான காஞ்சிப் பெரியார் அன்புரிமையோடு வழங்கியதால் பொருளாளர் அருளாட்சியில் மூத்தவராகிறார். முயற்சியில் அண்ணல்.

கோவை என்னும் கோயம்புத்தூர் வணிகப் பெருமக்கள் வாழ்விடம். வைசியர் வீதியெங்கும் செல்வமனைகள் நிரம்பியிருக்கும். கோயம்புத்தூரில் பொள்ளாச்சி என்பது ஓர்.

ஊரைச் சொன்னவுடனே உங்களுக்கு ஆளைத் தெரியும். பெயரும் பெரிய பெயர்தான். மகாலிங்கம் என்றால் பொருத்தத்தின்மேல் பொருத்தம், உத்தமோத்தம பொருத்தம்.

கோயிற்பணி, சமயப்பணி, தமிழ்ப்பணி, சமூகப்பணி எனப் பன்முகப்பணிகளை அடுக்கிக்கொண்டே போகலாம். பணி செய்வதில் பணிவான அன்புபூண்டவர் வாழ்வும் இனிமையானதுதான். சர்க்கரையைக் கண்டால் வாயூறும். அதை வாயிலிட்டால் அதனருமை தெரியும். சர்க்கரை உற்பத்தியென்றால் பொள்ளாச்சி யாரின் ஏகபோக உரிமையோ? இல்லை. இல்லை. பெருமளவில் உற்பத்தி செய்கிறார். தரமான பண்டம். இனிய உள்ளம், இனிய மனிதன், இனிய வீடு, இனிய தொழில், இனிய பண்டம், இனிய பணி, இனிய பணிவு எல்லாம் இனிப்பான அந்த மனிதனின் பேச்சும் இனிது.

எல்லாம் இனிய பெரியவர் பிறர் வாழ்வும் இனிமையாக வளர்ந்து மலர்வதற்குக் கல்விக்கூடங்கள் அமைத்துள்ளார்கள். அவற்றுள் தொழிற் கல்விக்கூடமும் உண்டு. முன்னரே உருவான நல்லமுத்துக் கவுண்டர் கல்லூரிக்குப் பல லட்சம் உபகரித்து விசாலித்துள்ளார்.

தமிழ் நாட்டுத் திருக்கோயில்கள், ஆதீனங்கள், மடங்கள், அறச்சாலைகள், பாடசாலைகள் எங்கும் பொள்ளாச்சி மகாலிங்கத்தின் மணியோசை கேட்டுள்ளது. அறுபது கண்டவரின் குரல் மணியோசை. அது அருளோசை. அருட் செல்வர் மகாலிங்கத்துக்கு அறுபது ஆண்டுதான் நிறைந்தது. இன்னும் ஆண்டுகள் பல வந்து போகட்டும். அருள் பெருகட்டும், அறப்பணி தொடரட்டும். அவர் பல்லாண்டுகள் வாழட்டும். மக்கள் வாழ்வு மலரட்டும். நாமும் இங்கிருந்து வாழ்த்தும் பாக்கியம் கிடைக்கட்டும்.

ஓஓஓஓஓஓஓஓஓஓஓஓ

தம்பி நீ

கெட்டிக்காரனே?

ஓஓஓஓஓஓஓஓஓஓஓஓ



கமுகின் பார்வை உனக்குண்டா?  
முயலின் செவிப் புலன் உனக்குண்டா?  
நாயின் மோப்பசக்தி உனக்குண்டா?

### இலக்கண வினாயாட்டு விளங்கிக்கொள்ளுங்கள்

என்னோடு, எந்நாடு, முன்னாள், முந்நாள், தன்னலம், தந்நலம், என்னாள், எந்நாள்.

என்னோடு	—	என்னுடைய நாடு
எந்நாடு	—	எம்முடைய நாடு
முன்னாள்	—	முந்திய நாள்
முந்நாள்	—	மூன்று நாள்கள்
தன்னலம்	—	தன்னுடைய நலம்
தந்நலம்	—	தம்முடைய நலம்
என்னாள்	—	என்னுடைய ஆள்
எந்நாள்	—	எந்த நாள்?



தெய்விகம் என்பது மனத் தூய்மை



முருகா! முருகா! முருகா!



அடியார் பலரிங் குளரே!  
அவரை விடுவித் தருள்வாய்!  
முடியா மறையின் முடிவே அசுரர்  
முடிவே கருதும் வடிவே லவனே!

— பாரதியார்

## தமிழில் வழங்கும் வடமொழிகள் சில

போகம்	—	இன்பம்
போசனம்	—	உணவு
போஷகன்	—	காப்போன்
போஷணை	—	நுகர்பொருள்
போதகன்	—	ஆசிரியன்
போதம்	—	அறிவு
போதனை	—	கற்பனை
போதித்தல்	—	கற்பித்தல்
போதை	—	வெறி
போநகம்	—	சோறு
பெளர்ணமி	—	முழுநிலா
பௌவம்	—	கடல்
மகத்துவம்	—	பெருமை
மகம்	—	வேள்வி
மகரசங்கிராந்தி	—	தைத்திங்கட் பிறப்பு
மகரந்தம்	—	பூந்துகள்
மகரம்	—	சுரு மீன், முதலை
மகரிஷி	—	மாமுனிவர்
மகா	—	பெரிய
மகாகாயம்	—	பெருவெளி
மகாசங்காரம்	—	பேரழிவு
மகாதேவன்	—	முழுமுதற் கடவுள் சிவன்
மகாதேவி	—	இறைவி

## அறக்கூர் முழு மொட்டை

ஒரு காலத்தில் லண்டனில் சிலர் தாம் அறிவாளிகள் எனக் காட்டும் பாவனையில் தமது மயிரை நீளமாக வளர்த்துக் கழுத்தை மறைத்துச் சுருட்டிக்கொண்டனர். அந்த அறிஞர்களில் ஒருவர் வீதிவழியால் போனபோது, அழுக்குப்படிந்த சிறுவன் ஒருவன் வீதியோரத்தில் அமர்ந்து, சப்பாத்துத் துடைக்க வேண்டுமா? எனக் கேட்டான். “எடமுட்டாளே! இந்தா நீ முதலில் சோப் வாங்கி முகத்தைக் கழுவிக்கொண்டு வா” என்று ஒரு சிலிங் நாணகம் கொடுத்தார். இளைஞன் அருகில் இருந்த நீர்க்குழாயில் முகங்கழுவி வந்தான். அறிஞர் “நல்லது” என்றார். சிறுவன் “ஐயா! இந்தாருங்கள், நீங்கள் உடனடியாக உந்த மயிரை வெட்டி, அலங்கரித்து வாருங்கள்” என்று பணத்தைத் திருப்பிக் கொடுத்தான்.

## இருள் வருந்து

(ஆதாரம் - தர்மசக்கரம்)

1. இணக்கங்களுள் சிறந்தது இறையோடிணங்குதல்
2. நாம் கடவுளை நோக்க அவர் எம்மிடம் வருகிறார்
3. ஒழுக்கம் உள்ளவன் செயலுக்குத் தகுதியுள்ளவன்
4. குற்றத்தை மறைப்பவன் இருமடங்கு குற்றவாளி
5. பகைவனை நண்பனுக்குபவன் சிறந்த வீரனாவன்
6. பயன்படுவதில் ஒருவனின் பண்பு புலனாகிறது
7. சன்மார்க்கத்தைச் செயற்படுத்துபவன் சான்றோன்
8. எல்லாம் ஈஸ்வரமயம் என்பது மகோன்னத நிலை
9. ஆயுதம் அழகாயிருந்தாலும் துன்பம் தரும்
10. பேசுவதும் எழுதுவதும் கடவுள் வழிபாடாகும்
11. முறையாக முயன்றால் முடியாதது இல்லை
12. கடமையைச் செய்பவன் காரியத்துக்கு வீரன்
13. தன் குற்றத்தை உணர்பவன் சான்றோனாவன்
14. மனிதனின் தரத்தை விளக்குவது அவன் செயல்
15. மெய்க்காட்சியைக் காமம் கலைத்துவிடுகிறது
16. இயற்கையின் சட்டம் தர்மம் எனப்படுகிறது
17. புனிதமான எண்ணம் பெரும் பேச்சைவிட வலியது
18. இருளை இருள்போக்காது, தீமையைத் தீமை போக்காது
19. உண்மையை உள்ளபடி அறிதல் ஞானமாகும்
20. அன்பினாலும் அறிவினாலும் காரியங்கள் ஆகின்றன
21. கேடுகள் எல்லாவற்றிலும் கொடியது மடமை
22. திருப்திக்கு நிகரான செல்வம் தேட முடியாது
23. அகிம்சை என்பது சொல் செயல் சிந்தைத் தூய்மை
24. சொல்லும் சிந்தையும் ஒன்றுபடுவது யோகம்
25. நெறி தவறியவன் இறந்தவனுக்கு நிகர்

## ஆடிப்பூரம்


இம்முறை ஆடிப்பூரமும் ஆடிச் செவ்வாய் வாரமும் அம்பிகை உபாசகர்களுக்கு இரட்டை வரப்பிரசாதம். அன்று தெல்லிப்பழை தூர்க்கையம்மன் ஆலயத்தில் விழாமயமாயிருக்கும். வளர்ந்து வரும் திருக்கோயில் பழைய தமிழரசர் காலத்து ஆலயங்களின் சேவையைப் பின்பற்றி மடங்கள், அநாதைகள் பரிபாலனம், புராண படனம், திருமுறையோதல் முதலிய பெரும் பணிகள் செய்து வருகின்றது. திருவாசகத்தில் திருவெம்பாவையில் சிறப்பிடம் வகிக்கும் கோயிற் பிணப்பிள்ளைகள் இக்காலத்தில் தூர்க்கையம்மனுக்குத் தொழும்பாய்த் தொண்டு புரியும் பெண்கள் மத்தியிலே இருக்கிறார்கள். புனிதம் சாந்தம் தவழத் தவழப் பெண்கள் பலர் பெருஞ் சேவை புரிகின்றார்கள். கோயில் வளர்ச்சி, திருமுறை வளர்ச்சி, சைவ வளர்ச்சி, தமிழ் வளர்ச்சி, சமூகம் வளர்ச்சி என எல்லாம் வளரும்போது ஒரு பெருவாழ்வு அண்மையில் உண்டாகப் போகிறது. அனைவரும் வாழ்க!



மனத் தூய்மை மனிதருக்குப் பேராதரவு தருவது



## சைவப் பெருந் தொண்டர் மயில்வாகனம் அவர்கள்



சைவத் தமிழ் பண்ணையாக விளங்கிய அளவெட்டி ஊரில் 9-1-1891ஆம் நாளில் தோன்றிய செ. மயில்வாகனம் அவர்கள், இளமையிலேயே தமது சூழலில் வாழ்ந்த வேதாரணியத்துச் சைவக்குருக்கள்மாருடன் நெருங்கிப் பழகிச் சைவநெறியை நன்குணர்ந்தவர். அவரின் குமாரப் பருவத்தில் தம்மோடொத்த வயதினராய சாதுப்போக் கான நண்பர்களுடன் சேர்ந்து தமது ஊரின் அருளுற்றய கும்பழாவளவுப் பிள்ளையார் கோயிலை மையமாகக் கொண்டு சிவப்பணிகள் செய்து வந்தவர்.

போதியளவு ஆங்கிலக் கல்வியறிவுபெற்ற மயில்வாகனார், விவேகிகளான சட்டத்தரணி T. N. சுப்பையா, M. S. இராசரத்தினம் முதலானோருடனும் நன்கு பழகிச் சமூகப் பணி புரிவதில் பெரிதும் ஈடுபட்டவர். எல்லாவற்றிலும் மேலாக சிவயோக சுவாமிகளின் திருக்கூட்டத்தில் ஒருவராய் மருதனாடத்தடியில் ஒரு வீட்டில் சுவாமிகளோடு உரையாடி ஞானமார்க்கம் கண்டவர். அக்கூட்டத்தில் விபுலானந்த அடிகள் உட்படப் பலர் கூடுதல் வழக்கம்.

சைவ வித்தியாவிருத்திச் சங்கம் 1923ஆம் ஆண்டில் ஆரம்பித்து, சைவப்பாடசாலைகளை ஆரம்பித்து நடத்தி

வந்த காலத்தில் அதில் உயர் உறுப்பினராகச் சேர்ந்து பெரும் பதவியொன்றைக் கௌரவமான முறையில் வகித்துச் சேவை செய்தவர். அதாவது அவர் சங்கப் பாடசாலைகளின் பரிசோதகராயிருந்தவர்.

ஊர்கள் தோறும் கொட்டில்கள் அமைத்து நடைபெற்ற பாடசாலைகளைத் தேடிச்சென்று குறைநிறைகளைக் கண்டு தேவைகளைச் செய்வதே அவரின் சேவையாகும்.

இந்தமுறையில் கையில் ஏதாவது பணம் இருந்தால் நல்லது என்று கருதி, சேர் இராமநாதன் அவர்களிடம் ஆசிரியர் வேலை கேட்டபோது, சீமாட்டி இராமநாதன் மயில்வாகனம் அவர்கள் இராமநாதன் கல்லூரியிலேயே படிப்பித்தல் வேண்டும் என்று அவரை ஏற்றுக்கொண்டார். சேர். இராமநாதன் அவர்களின் நிழல்போல மயில்வாகனம் அவர்கள் தொடர்ந்து நல்லியல்புகளை நன்கறிந்து கொண்டார். சைவ வித்தியா விருத்திச் சங்க வேலைகளை அவர் கண்ணும் கருத்துமாகக் கவனித்துவந்தார்.

சேர் இராமநாதன் அவர்கள் மறைந்தபின் மயில்வாகனம் அவர்களின் சேவை பரமேஸ்வராக் கல்லூரிக்கு 1931ஆம் ஆண்டினில் கிடைத்தது. அவர் கல்லூரி அதிபர் சு. நடேசன் அவர்களுக்கு வலக்கரம் போல உதவியாயிருந்தார். அவரின் அமைதியான ஆலோசனை ஆறுதலானது, ஆக்கந்தருவது. சம்பளம் மிகக் குறைவாக இருந்த போதிலும், சேர் இராமநாதன் அவர்கள் மயில்வாகனருக்கு 60 ரூபா வழங்கிவந்த முறை மேலுந் தொடர்ந்தது. அந்தச் சம்பளத்தின் பெரும் பகுதி சைவ வித்தியா விருத்திக்கே செலவாயிற்று.

பரமேஸ்வராக் கல்லூரியில் அவர் ஆசிரியராயிருந்த காலத்தில் ஒருநாள் அவருக்கு ஒரு தந்தி கிடைத்தது. மைந்தன் ஸ்ரீகாந்தா அவர்கள் இலங்கைச் சிவில்சேவை (C. C. S.) பரீட்சையில் சித்திபெற்றார் என்பதே அச்செய்தியாகும். மைந்தன் உத்தியோகமாகி உழைக்கத் தொடங்கியதும் அவர் தமது ஆசிரியர் வேலையை மெதுவாகக் கைவிட்டார். அவர் ஓய்வூதியம் பெறுவதானால் சுகவீனம் ஏதாவது ஒன்றைக் கூறியே இளைப்பாற வேண்டும். பொய் சொல்வதற்கு விரும்பாமல் ஆசிரிய வேலையை விட்டு முழுநேரத் தொண்டு செய்யத் தொடங்கினார்.

அவர் ஐம்பது, அறுபது, எழுபது, எண்பது, தொண்ணூறு என்று வயது ஏறிய வேளையிலும் இளமை நலம் குன்றாது சுகதேகியாய் இருந்தார். தொண்ணூறுக்கு முன்பின் தளர்ச்சியுற்றபோதிலும் பிள்ளையார் கோயில் தொண்டு, மகாஜன சபைத் தொண்டு, கிராம முன்னேற்றச்சபைத் தொண்டு, சனசமூகநிலையத் தொண்டு, சமாதான சபைத் தொண்டு எனவுள்ள பன்முகத் தொண்டுகளில் பரந்த மனப்பான்மையில் பலரையும் ஊக்கிவந்தார்.

அன்று 22-6-1984இல் பூதவுடலை நீத்த பெரியாரின் இறுதிச் சடங்குகள், இறுதியாத்திரை 24-6-1984 ஞாயிறு காலை விழாக் கோலத்தில் நடைபெற்றன. ஆயிரவர் என மதிக்கக்கூடிய அன்பர்கள், தொண்டர்கள் அமைதியாக இருந்து, திருமுறைகள் ஓதக்கேட்ட செம்மை சைவத்தின் செம்மை. சைவப் பெரியார் என்றே எப்பவோ தமது உரிமையென்னும் மனைவியை பூவோடும் பொட்டோடும் பிரியவிட்டவர். பின்னர் மைந்தனையும் அண்மையில் இழந்து, சிவன் கழலே சிந்தித்த வண்ணம் வாழ்ந்தவர்.

சாந்தி! சாந்தி! சாந்தி!




மனிதப்பண்பு உள்ளத்தில் இருக்கிறது



மில்க்வைற் ஸ்தாபகர்

வி. மு. கந்தையா அவர்களின் பேரப்பிள்ளைகளின்

**திருமணம்**



திரு. க. இரத்தினகோபால் தம்பதிகளின் புதல்வனும்,  
மில்க்வைற் அதிபர்

திரு. க. கனகராசா J. P. தம்பதிகளின் பெருமகனுமாகிய  
செல்வன் நந்தகோபாலுக்கும்

சாந்தி அச்சக உரிமையாளர்

திரு. தி. நாகரத்தினம் தம்பதிகளின் புதல்வி  
செல்வி சந்திராதேவிக்கும்

சென்ற 10-6-84 ல்

திருமணம் இனிதுற நிறைவெய்தியது.

மணமக்கள் சகல செல்வமும் பெற்று  
நீழேவாழ வாழ்த்துகிறோம்.

**தச்சன்தோப்பில் ஒரு நூலகம்**

அபிவிருத்திச் சபையினரின் ஆதரவில் உள்ளூர் ஆட்சி உதவி ஆணையாளர் சமூகத்தில் 23-6-84 ஞாயிற்றுக் கிழமை திறந்துவைக்கப்பெற்ற புதிய நூலகத்துக்கு மில்க்வைற் தொழிலதிபர் நூல்கள் உபகரித்துப் பேசிய தோடு பாரிய மரக்கன்றுகளை நிழலுக்காக நட்ச்செய்தார்.

**இமயசோதி இன்றும் வழிகாட்டுகிறது**

நதிமூலமும் ரிஷிமூலமும் இமயமானால் புனிதத்துக்கு வேறு என்னவேண்டும். கங்கைசூழும் ரிஷிகேசம் ஒரு நகராக மலர வழிவகுத்தவர் சுவாமி சிவானந்தர். அவர் உலகினருக்கே வாழ வழிகாட்டிய சோதி. அடுத்துவரும் 13-7-1984 அவரின் தினம். உலகெங்கும் மங்கலங்கள் பொலிய விழாவாகக் கொண்டாடுவர், உய்திபெறுவர். ரிஷிகேசத்தில் விஷேட பயிற்சி முகாம் நடைபெறும். சாதகர்கள் பெருமளவில் பயனடைந்து பக்குவமுறுவதற்குப் பெருவாய்ப்புக்கிடைக்கும். மௌனதியானம், கருத்தரங்கம், சத்சங்கம், வழிபாடு முதலியவற்றில் மகான் களோடு உடனுறையும் பெரும்பாக்கியமும் கிட்டும். இப்பயிற்சிமுகாம் 15-7-84 — 21-7-84 ஒருவாரகாலம் நடைபெறும். அடுத்தநாள் 22-7-84 சுவாமிகள் மகா சமாதியடைந்து 21 வருட தினமாகும்.

மனிதன் தன்னைத்தானே எவ்வண்ணம் ஏமாற்றிக் கொள்கிறானென்பதை ஒவ்வொரு கணமும் நான் அவதானித்து வருகிறேன்.

— மகாத்மா காந்தி

**மில்க்வைற் சலவைப் பவுடர்**

இது நுரைவளம் மிகுந்தது

இது உடைகளின் அழகத்தை

நொடிப் பொழுதில் அகற்றி

பளிச்சிடும் வெண்மையை அளிக்கிறது.

குறைந்த செலவில் நிறைந்த பயனைத் தருகிறது



சீருடைகளுக்கு நனி சிறந்தது

**மில்க்வைற் சலவைப் பவுடர்**

யாழ்ப்பாணம் சாந்தி அச்சகத்தில் அச்சிட்டவர் திரு. தி. நாகரத்தினம். யாழ்ப்பாணம் மில்க்வைற் சுவர்க்காரத் தொழிலகத்தின் சார்பாக வெளியிட்டவர் "சிவநெறிப்புரவலர்" க. கனகராசா ஜே. பி. அவர்கள்  
கௌரவ ஆசிரியர்: திரு. க. சி. குலரத்தினம் 1-7-84.